



ലജ്ജ - ഇസ്‌ലാമിന്റെ ധർമപാഠം

عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ : قَالَ رَسُولُ اللَّهِ ﷺ اسْتَحْيُوا مِنَ اللَّهِ حَقَّ الْحَيَاءِ قُلْنَا : يَا نَبِيَّ اللَّهِ ، إِنَّا لَنَسْتَحْيِي . وَأَحْمَدُ لِلَّهِ قَالَ : لَيْسَ ذَلِكَ وَلَكِنَّ الْإِسْتِحْيَاءَ مِنَ اللَّهِ حَقَّ الْحَيَاءِ : أَنْ تَحْفَظَ الرَّأْسَ وَمَا وَعَى ، وَتَحْفَظَ الْبَطْنَ وَمَا حَوَى ، وَلْتَذْكَرَ الْمَوْتَ وَالْبَلِيَّ . وَمَنْ أَرَادَ الْآخِرَةَ تَرَكَ زِينَةَ الدُّنْيَا فَمَنْ فَعَلَ ذَلِكَ فَقَدْ اسْتَحْيَا مِنَ اللَّهِ حَقَّ الْحَيَاءِ

അബ്ദുല്ലാഹിബ്നു മസ്ഊദി(റ)ൽനിന്ന്: നബി(സ) പറഞ്ഞു: “അല്ലാഹുവിന്റെ മുമ്പിൽ ഏതുവിധം ലജ്ജ കാണിക്കേണ്ടതുണ്ടോ ആ വിധം നിങ്ങൾ ലജ്ജ കാണിക്കുവിൻ. ഞങ്ങൾ ചോദിച്ചു: ദൈവദൂതരേ, അല്ലാഹുവിന് സ്തുതി; ഞങ്ങൾ ലജ്ജയുള്ളവരാണല്ലോ! നബി(സ) പറഞ്ഞു: ഞാൻ അതല്ല ഉദ്ദേശിക്കുന്നത്. നിങ്ങൾ അല്ലാഹുവിന്റെ മുമ്പിൽ യഥാവിധി ലജ്ജ കാണിക്കുന്നതിനെക്കുറിച്ചാണ്. നിങ്ങളുടെ ശിരസ്സും അതുൾക്കൊള്ളുന്നതും, നിങ്ങളുടെ ഉദരവും അതുൾക്കൊള്ളുന്നതും നിങ്ങൾ കാത്തു സൂക്ഷിക്കണം. മരണത്തെയും നാശത്തെയും ഓർത്തുകൊണ്ടിരിക്കണം. പാരത്രികലോകം ആഗ്രഹിക്കുന്നവൻ ഐഹികാലംബരങ്ങൾ ഉപേക്ഷിക്കും. ഇങ്ങനെ ചെയ്യുന്നവനാണ് അല്ലാഹുവിന്റെ മുമ്പിൽ യഥാവിധി ലജ്ജ കാണിക്കുന്നവൻ.”*

മനുഷ്യനെ നീചകൃത്യങ്ങളിൽനിന്ന് തടയുകയും നന്മയിൽ ഉറപ്പിച്ചുനിർത്തുകയും ചെയ്യുന്ന ശ്രേഷ്ഠ ഗുണമാണ് ലജ്ജ. ഇതര ജീവജാലങ്ങളിൽനിന്ന് മനുഷ്യനെ വേർതിരിക്കുന്ന മൗലിക ഗുണം. ലജ്ജാശീലം ജന്മസിദ്ധമായി എല്ലാ മനുഷ്യരിലുമുണ്ട്. തെറ്റുകുറ്റങ്ങളോടുള്ള വിമുഖത, അശ്ലീലതയോടും അധർമികവൃത്തികളോടുമുള്ള അകൽച്ച, നന്മയോടുള്ള ആഭിമുഖ്യം തുടങ്ങി അനേകം സദുഗുണങ്ങൾ ലജ്ജയുടെ അനന്തരഫലങ്ങളാണ്.

ലജ്ജയില്ലാത്തവർക്ക് ദൈവവിശ്വാസമോ ധർമിക ചിട്ടകളോ മുറുകെപ്പിടിക്കാനാവില്ല. നബി(സ) പറഞ്ഞു: “ലജ്ജാശീലവും സത്യവിശ്വാസവും കൂട്ടുകാരാണ്. അതിലൊന്ന് നഷ്ടപ്പെട്ടാൽ മറ്റേതും നഷ്ടപ്പെടുപോവും” (ഹാകിം, തമ്പറാനി). ലജ്ജാശീലം ഇല്ലാതാവുമ്പോൾ

ഒരാളുടെ ധർമിക ജീവിതം തകരുന്നത് എങ്ങനെയെന്ന് മറ്റൊരു നബിവചനം വരച്ചുകാണിക്കുന്നു. “അല്ലാഹു തന്റെ ഒരു ദാസനെ വെറുത്താൽ അവനിൽനിന്ന് ലജ്ജാശീലം ഊരിപ്പോവുന്നു. ലജ്ജാശീലം ഒരാളിൽനിന്ന് ഊരിപ്പോയാൽ, പിന്നീടവനെ വെറുക്കുന്നവനും വെറുക്കപ്പെടുന്നവനുമായിട്ടല്ലാതെ കാനാൻ സാധിക്കുകയില്ല. ഒരാൾ വെറുക്കുന്നവനും വെറുക്കപ്പെടുന്നവനുമായാൽ അയാളിൽനിന്ന് ഉത്തരവാദിത്വബോധം നീങ്ങിപ്പോവും. ഉത്തരവാദിത്വബോധം ഇല്ലാതാവുന്നതോടെ അയാൾ വഞ്ചകനും വഞ്ചിക്കപ്പെടുന്നവനുമായിത്തീരുന്നു. വഞ്ചകനും വഞ്ചിക്കപ്പെടുന്നവനുമായിത്തീരുമ്പോൾ അയാളിൽനിന്ന് കാര്യബുദ്ധി കാര്യം അസ്തമിച്ചുപോവുന്നു. കാര്യബുദ്ധി നഷ്ടപ്പെടുന്നതോടെ അയാൾ ശപിക്കപ്പെട്ടവനായി മാറുന്നു.

ശപിക്കപ്പെട്ടവനായിത്തീർന്നാൽ ഇസ്‌ലാമിന്റെ പാശം അയാളുടെ ചുമലിൽനിന്ന് ഊരിപ്പോവുന്നു” (ഇബ്നുമാജ, മജ്മഉസ്സവാഇദ്).

മുത്തുകൾ കോർത്തുവെക്കപ്പെട്ട ചരട് പോലെയാണ് ലജ്ജാശീലം. ചരട് പൊട്ടിയാൽ മുത്തുകളെല്ലാം ഊരിപ്പോകുന്നതുപോലെ, ലജ്ജാശീലം നഷ്ടമായാൽ ഒരാളുടെ നന്മകളെല്ലാം ചിതറിത്തരിച്ച് പോകും. തെറ്റുകുറ്റങ്ങൾ ചെയ്യാനുള്ള കൈയറപ്പ് ഇല്ലാതാവും. നബി(സ) പറഞ്ഞു: “പൂർവ്വപ്രവാചകന്മാരുടെ മൊഴികളിൽനിന്ന് മനുഷ്യർക്ക് ലഭിച്ച മഹത്തായ ഒരു സന്ദേശം ഇതാണ്: നിങ്ങൾക്ക് ലജ്ജയില്ലെങ്കിൽ തോന്നുംപോലെ ചെയ്തുകൊള്ളുക” (ബുഖാരി).

ഇസ്‌ലാമിന്റെ ഭാഷയിൽ എന്താണ് ലജ്ജ എന്ന് വിശദീകരിക്കുകയാണ് ആദ്യം കൊടുത്ത ഹദീസിൽ. പലരും തെറ്റിദ്ധരിച്ചിട്ടുള്ളതുപോലെ, ജനങ്ങളിൽനിന്ന് അകന്നുമാറി ഒരു മൂലയിൽ നാണം കുണുങ്ങി നിൽക്കുന്നതിനല്ല ലജ്ജാശീലം എന്നു പറയുന്നത്. ജീവിതത്തെ മുഴുവൻ സ്പർശിക്കുന്നതും ജീവിതത്തോളം വിശാലമായിട്ടുള്ളതുമായ മഹത്തായ ഒരു സ്വഭാവസംസ്കാരമാണത്. ശരീരത്തെയും അതിലെ മുഴുവൻ അവയവങ്ങളെയും തെറ്റുകുറ്റങ്ങളിൽനിന്ന് തടഞ്ഞുനിർത്താൻ ആ സ്വഭാവശീലത്തിന് കഴിയണം. മനസാ വാചാ കർമ്മണാ അല്ലാഹുവിന്റെ കൽപനകൾക്ക് എതിർ പ്രവർത്തിക്കാതിരിക്കുകയും മരണത്തെയും പാരത്രികലോകത്തെയും കുറിച്ചുള്ള ആഴമേറിയ ചിന്തകളാൽ ജീവിതത്തെ ക്രമീകരിക്കുകയും ചെയ്യലാണ് യഥാർഥ ലജ്ജാശീലം. ‘ലജ്ജ സത്യവിശ്വാസത്തിന്റെ ഭാഗമാകുന്നു’ (ബുഖാരി, മുസ്‌ലിം), ‘ലജ്ജാശീലം നന്മയല്ലാതെ മറ്റൊന്നും കൊണ്ടുവരികയില്ല’ (ബുഖാരി) എന്നെല്ലാം പറയുമ്പോൾ ഉദ്ദേശിക്കപ്പെടുന്നത് ഈ ലജ്ജയാണ്. മറ്റൊരു നബിവചനം: ‘എല്ലാ മതങ്ങൾക്കും ഒരു ധർമപാഠമുണ്ട്; ഇസ്‌ലാമിന്റെ ധർമപാഠം ലജ്ജാശീലമത്രെ!’ (ഇബ്നുമാജ, മാലിക്). ■

ജഅ്ഹർ എജമ്പിലാക്കോട്

* ഇമാം തിർമിദി, അഹ്മദ്, ബൈഹഖി, ഹാകിം, തമ്പറാനി എന്നിവർ ഈ ഹദീസ് ഉദ്ധരിച്ചിരിക്കുന്നു. ഇതിന്റെ നിവേദക പരമ്പര പ്രബലമാണെന്ന് പ്രമുഖ ഹദീസ് പണ്ഡിതൻ നാസിറുദ്ദീൻ അൽബാനി സാക്ഷ്യപ്പെടുത്തുന്നു (സ്വഹീഹുൽജാമിഉസ്സഗീർ- ഹദീസ് നമ്പർ 935).